

تذکیہ - قرآن کی ایک اصطلاح

سید جلال الدین عمری

تذکیہ، قرآن مجید کی ایک اصطلاح ہے۔ رسول اللہ ﷺ کی بعثت کے مقاصد میں سے یہ ایک اہم اور بنیادی مقصد ہے۔ حضرت ابراہیمؑ نے خانہ کعبہ کی تعمیر کے وقت دعا فرمائی تھی کہ اے اللہ مجھے اور میرے بیٹے اسمعیل کو مسلم اور اپنا فرماں بردار بنائے رکھ اور ہماری ذریت سے امت مسلمہ برپا فرما۔ آگے دعا کے الفاظ یہ ہیں۔

رَبَّنَا وَابْعَثْ فِيهِمْ رَسُولًا مِنْهُمْ يَتْلُو
عَلَيْهِمْ آيَاتِكَ وَيُعَلِّمُهُمُ الْكِتَابَ
وَالْحِكْمَةَ وَيُزَكِّيهِمْ إِنَّكَ أَنْتَ
الْعَزِيزُ الْحَكِيمُ (البقرہ: ۱۲۹)

اے ہمارے رب، ان لوگوں میں خود انہی کی
قوم سے ایک رسول اٹھا، جو انہیں تیری آیات
سنائے، ان کو کتاب اور حکمت کی تعلیم دے اور
ان کا تزکیہ کرے۔ تو بڑا مقتدر اور حکیم ہے۔

یہ سورہ بقرہ کی آیت ہے۔ اسی سورہ میں آگے چل کر فرمایا۔

كَمَا أَرْسَلْنَا فِيكُمْ رَسُولًا مِنْكُمْ يَتْلُو
عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ
الْكِتَابَ وَالْحِكْمَةَ وَيُعَلِّمُكُم مَّا لَمْ
تَكُونُوا تَعْلَمُونَ. (البقرہ: ۱۵۱)

جس طرح ہم نے تمہارے درمیان خود تم
میں سے ایک رسول بھیجا، جو تمہیں ہماری
آیات سناتا ہے، تمہارا تزکیہ کرتا ہے، تمہیں
کتاب اور حکمت کی تعلیم دیتا ہے اور تمہیں

وہ باتیں سکھاتا ہے جو تم نہ جانتے تھے۔

اس کا مطلب یہ ہے کہ اللہ تعالیٰ نے حضرت ابراہیمؑ کی دعا قبول فرمائی اور جن

مقاصد کے لیے دعا کی گئی تھی ان کی تکمیل کے لیے رسول اللہ ﷺ کی بعثت ہوئی۔

رسول اللہ ﷺ کی بعثت کے یہ مقاصد سورہ آل عمران (آیت: ۱۶۴) اور سورہ

جمعہ (آیت: ۲) میں بھی بیان ہوئے ہیں۔

معنی و مفہوم

’تزکیہ‘ کا مادہ (اصل) زکیٰ ہے۔ اس کے معنی ہیں بڑھنا، نشوونما پانا، خیر و صلاح اور تقویٰ کا پایا جانا، عبادت اور پاکیزگی کا حاصل ہونا۔ اس میں خود ستائی اور اپنی نیکی کے اظہار و اعلان کے معنی بھی پائے جاتے ہیں۔ ان تمام ہی معنوں میں قرآن و حدیث میں اس کا استعمال ہوا ہے۔

اس پہلو سے تزکیہ یہ ہے کہ آدمی کی فکری و عملی کم زوریاں، جو اسے پستی اور زوال کی طرف لے جاتی ہیں دور ہوں اور اس کے اندر صحیح فکر اور اخلاق و تقویٰ کی خوبیاں جلوہ گر ہوں، جن سے اس کی شخصیت کا ارتقا ہو سکتا اور وہ اعلیٰ مدارج طے کر سکتا ہے۔ قرآن مجید میں ہے۔

قَدْ أَفْلَحَ مَنْ زَكَّهَا. وَقَدْ خَابَ مَنْ
دَسَّهَا (الشمس: ۹-۱۰)

اور نامراد ہوا وہ جس نے اس کو دبا دیا۔

یہاں تزکیہ کے بالمقابل ’تدسیہ‘ کا لفظ آیا ہے۔ ’تزکیہ‘ میں نشوونما پانے اور ابھرنے کا تصور ہے اس کے برخلاف ’تدسیہ‘ یہ ہے کہ کسی چیز کو ابھرنے نہ دیا جائے اور اسے دبا دیا جائے۔ زحشری کہتے ہیں:

التزكية الإنماء والإعلاء بالتقوى
والتدسية النقص والإخفاء
بالفجور ۲

اور اسے چھپا دینے کا نام ’تدسیہ‘ ہے۔

اس کا مطلب یہ ہے کہ آدمی کا اپنی شخصیت کو نیکی اور تقویٰ کے ذریعہ اوپر اٹھانا ’تزکیہ‘ ہے۔ ’تدسیہ‘ یہ ہے کہ آدمی ضلالت و گم رہی اور اخلاقی پستی میں پڑا رہے اور اپنی شخصیت کو ابھرنے نہ دے۔

۱۔ ان منظور کہتے ہیں: اصل الزکاء فی اللغة الطهارة والتماء والبركة والمدح وكله قد اشتمل فی القرآن والحديث،

لسان العرب: مادہ زکیٰ، ۱۴/۳۵۸، دار صادر بیروت، ۱۹۹۲ء

۲۔ زحشری، الکشاف عن حقائق غوامض التنزیل: ۳/۲۸، دار الکتب العلمیہ، لبنان، ۱۹۹۵ء

تزکیہ کے ہم معنی الفاظ

تزکیہ کے معنی میں 'تطہیر' کا لفظ بھی آیا ہے، حضرت مریمؑ کے متعلق ارشاد ہے:

إِنَّ اللَّهَ اصْطَفَاكِ وَطَهَّرَكِ
وَأَصْطَفَاكِ عَلَى نِسَاءِ الْعَالَمِينَ

اللہ نے تجھے برگزیدہ کیا اور پاکیزگی عطا
کی اور تمام دنیا کی عورتوں پر تجھ کو ترجیح
دے کر اپنی خدمت کے لیے چن لیا۔ (آل)

(عمران: ۴۲)

آیت میں لفظ 'طَهَّرَكِ' آیا ہے، اس کا مصدر 'تطہیر' ہے۔ اس کا مطلب یہ ہے کہ اللہ تعالیٰ نے حضرت مریمؑ کو تمام اخلاقی کم زوریوں سے پاک کیا اور ان کے اندر نیکی، تقویٰ اور عفت و عصمت جیسی خوبیاں پیدا فرمائیں۔ یہی تزکیہ ہے۔

ازواجِ مطہرات کے متعلق ارشاد ہے:

إِنَّمَا يُرِيدُ اللَّهُ لِيُذْهِبَ عَنْكُمُ
الرِّجْسَ أَهْلَ الْبَيْتِ وَيُطَهِّرَكُمْ
تَطْهِيرًا. (الاحزاب: ۳۳)

اللہ تو یہ چاہتا ہے کہ تم اہل بیتِ نبیؐ سے
گندگی کو دور کرے اور تمہیں پوری
طرح پاک کر دے۔

آیت میں 'رجس' کا لفظ آیا ہے۔ اس کا استعمال گندگی، میل کچیل، قبیح حرکت، حرام اور کفر جیسی فکری و عملی خرابیوں کے لیے ہوتا ہے۔ یہاں اس سے مراد دینی اور اخلاقی کم زوریاں ہیں۔ آیت کا مطلب یہ ہے کہ اللہ تعالیٰ ازواجِ مطہرات کو ہر قسم کی دینی اور اخلاقی کم زوریوں سے پوری طرح پاک کرنا چاہتا ہے۔ اس کے لیے 'تطہیر' کا لفظ آیا ہے۔

تزکیہ اسی کا نام ہے۔

وضو اور تیمم کے احکام کے ذیل میں ارشاد ہے۔

مَا يُرِيدُ اللَّهُ لِيَجْعَلَ عَلَيْكُمْ مِّنْ
حَرَجٍ وَلَٰكِن يُرِيدُ لِيُطَهَّرَكُمْ
وَلِيُتِمَّ نِعْمَتَهُ عَلَيْكُمْ لَعَلَّكُمْ
تَشْكُرُونَ. (المائدہ: ۶)

اللہ تم پر زندگی کو تنگ نہیں کرنا چاہتا، مگر
وہ چاہتا ہے کہ تمہیں پاک کرے اور
اپنی نعمت تم پر تمام کر دے۔ شاید کہ تم
شکر گزار بنو۔

وضو اور تیمم کے ذریعہ آدمی کو جسمانی پاکی حاصل ہوتی ہے اور وہ نماز اور تلاوت جیسی عبادات کے ادا کرنے کے قابل ہوتا ہے۔ اسی طرح وہ گناہوں سے بھی پاک ہوتا ہے۔ یہاں 'تطہیر' کے ذریعہ ان دونوں ہی باتوں کی طرف اشارہ ہے۔ یہی تزکیہ ہے۔

قرآن مجید میں ایک جگہ تطہیر اور تزکیہ کے الفاظ ایک ساتھ ہم معنی کے طور پر بھی آئے ہیں۔ (التوبہ: ۱۰۳)

تزکیہ کے لیے 'ترہیت' کی اصطلاح بھی استعمال ہوتی ہے۔ ترہیت کے معنی ہیں: انشاء الشيء حالاً فحالاً الی حد کسی چیز کو ایک حالت سے دوسری حالت میں التمام۔^۱ اس طرح پہنچانا کہ وہ حد کمال کو پہنچ جائے۔

اللہ تعالیٰ کی ذات کو اسی معنی میں 'رب' کہا جاتا ہے کہ وہ جس مخلوق کی جس مرحلہ حیات میں جو حاجت ہے وہ پوری کرتا اور اسے درجہ کمال تک پہنچاتا ہے۔ تزکیہ کا عمل بھی اسی طرح انجام پاتا ہے۔ ترہیت ہی سے مرئی کا لفظ نکلا ہے۔ مرئی اس شخص کو کہا جاتا ہے جو ماتحت فرد یا افراد کی نگرانی کرتا اور اس میں جو کم زوری یا خرابی پائی جائے اس کی اصلاح کرتا ہے۔

'تزکیہ' خدا پرستانہ زندگی گزارنے کا نام ہے۔ اس لیے اسے تقویٰ بھی کہا گیا ہے۔ چنانچہ سورۃ التلیل میں ہے:

وَسَيُجَنَّبُهَا الْأَتْقَى، الَّذِي يُؤْتِي مَالَهُ يَتَزَكَّى. (التلیل: ۱۷-۱۸) ۲

اور اس (آگ) سے دور رکھا جائے گا وہ نہایت پرہیزگار جو پاکیزہ ہونے کی خاطر اپنا مال دیتا ہے۔

دین میں تزکیہ کی اہمیت اور اس کا مقام حضرت ابراہیمؑ نے اپنی اور حضرت اسمعیلؑ کی ذریت میں ایک پیغمبر کی بعثت کی جو دعا کی تھی، اس کے مقاصد میں تلاوت آیات، تعلیم کتاب و حکمت اور تزکیہ کا ذکر

۱۔ راغب اصفہانی، مفردات القرآن، مادہ رب، ص ۱۹۰

۲۔ نیز ملاحظہ ہو، البقم: ۳۲

اسلامی شریعت میں اجتہاد کا عمل

ہے۔ (البقرہ: ۱۲۹) یہ درحقیقت اس بات کی طرف اشارہ ہے کہ تلاوت آیات اور تعلیم کتاب و حکمت کی اصل غرض علمی اور عملی تزکیہ ہے۔ حضرت ابراہیمؑ کی دعا کے نتیجے میں رسول اللہ ﷺ کی بعثت کا جہاں ذکر ہے وہاں تلاوت آیات کے فوراً بعد تزکیہ کا ذکر ہے (البقرہ: ۱۵۱) اس لیے کہ اصل غرض و غایت تزکیہ ہی ہے۔ تعلیم کتاب و حکمت اسی کے لیے ہے۔ قاضی بیضاوی کہتے ہیں: 'اصل مقصد تزکیہ ہے' اس لیے اسے یہاں مقدم رکھا گیا۔ حضرت ابراہیمؑ کی دعا میں اس کا ذکر آخر میں آیا ہے، اس لیے کہ یہ نتیجے کے طور آخر ہی میں حاصل ہوتا ہے۔ ۱

اس سے دو باتیں ابھر کر سامنے آتی ہیں۔

ایک یہ کہ تزکیہ کی بنیاد، تلاوت آیات، تعلیم کتاب و حکمت پر ہونی چاہئے۔ اس کے بغیر حقیقی تزکیہ حاصل نہیں ہو سکتا۔ اس راہ سے ہٹ کر کسی اور طریقہ سے جو تزکیہ ہو اس کا اسلام کے نزدیک کوئی اعتبار نہ ہوگا۔

دوسری بات یہ کہ اگر تلاوت آیات ہو، کتاب اللہ کی تعلیم ہو اور اس کے اسرار و معارف اور حکمتوں کا بیان بھی ہو اور تزکیہ نہ ہو تو ان کی حقیقی غرض و غایت پوری نہ ہوگی۔ وہ ایک ایسی تگ و دو ہوگی جس میں نشانات راہ کو منزل سمجھ لیا جائے۔

تزکیہ کا وسیع تصور

تزکیہ، اس کے مادے زکی اور ان کے مشتقات کا استعمال قرآن مجید میں مختلف مواقع پر ہوا ہے۔ ان سب پر ایک نظر ڈالنے سے یہ حقیقت ابھر کر سامنے آتی ہے کہ تزکیہ کا مطلب کسی ایک شعبہ حیات کی اصلاح اور اس کا خامیوں سے پاک ہونا اور اس میں خوبیوں کا پایا جانا نہیں ہے، بلکہ پوری زندگی کا تزکیہ ہے۔ اگر عبادت کا تزکیہ ہو جائے اور گھر اور خاندان میں اس کے منافی رویہ اختیار کیا جائے تو یہ ناقص تزکیہ ہوگا۔ اسی طرح آدمی کے اخلاق سنور جائیں اور اس کے معاملات میں فساد پایا جائے تو یہ بھی تزکیہ کی کمی ہوگی۔ قرآن کی تعلیمات کی رو سے تزکیہ ایک ہمہ جہت اور جامع عمل ہے اور انفرادی و اجتماعی ہر پہلو سے اصلاح و تربیت کا نام ہے۔

۱۔ بیضاوی کے الفاظ ہیں: 'قدمہ باعتبار القصد واثرہ فی دعوتہ ابراہیم علیہ السلام باعتبار الفعل'۔ تفسیر بیضاوی، ۱/۹۵

عقیدہ کا تزکیہ

تزکیہ کا اولین مرحلہ عقیدے اور فکر کی اصلاح ہے۔ اللہ کے پیغمبر اسی سے تزکیہ کا آغاز کرتے ہیں۔ قرآن مجید کی ابتدائی سورتوں میں ایک سورہ اعلیٰ بھی ہے۔ اس میں رسول اللہ ﷺ کو تذکیر اور نصیحت کا حکم دیا گیا اور کہا گیا کہ جس کسی کے اندر اس سے خوف اور خشیت پیدا ہوگی وہ فائدہ اٹھائے گا اور جو کوئی بد قسمت ہے وہ اس سے دور ہی رہے گا اور آتش جہنم کا مستحق ہوگا (الاعلیٰ: ۹-۱۳) اس کے بعد فرمایا:

قَدْ أَفْلَحَ مَنْ تَزَكَّىٰ (الاعلیٰ: ۱۴) فلاح پا گیا وہ جس نے تزکیہ اختیار کیا۔

مکہ کے ابتدائی دور میں تزکیہ کے اندر بنیادی طور پر یہ بات داخل تھی کہ آدمی شرک اور بت پرستی سے بالکل دست بردار ہو جائے، تو حید خالص کا عقیدہ اس کے دل و دماغ میں رچ بس جائے اور وہ معصیت کو چھوڑ کر اللہ کی اطاعت کی راہ اختیار کر لے۔ حضرت عبد اللہ بن عباسؓ اس کے معنی بیان کرتے ہیں۔ تزکئی من الشرک۔ یعنی کامیاب ہوا وہ جس نے شرک سے پاکی اختیار کی۔

مفسر امام ابن جریر طبری نے اس آیت کی تشریح ان الفاظ میں کی ہے:

قد نجح و ادرك طلبته من تطهر من الكفر ومعاصي الله وعمل بما امره الله به فأدى فرائضه ۱۔
بے شک وہ کامیاب ہوا اور اپنی مراد کو پایا جس نے کفر اور اللہ کی معصیتوں سے پاکی حاصل کی، اللہ نے جن امور کا حکم دیا ان پر عمل کیا اور اس کے بتائے فرائض ادا کئے۔

اس سلسلہ میں ایک روایت بھی حافظ ابو بکر بزاز نے نقل کی ہے۔ حضرت جابرؓ ابن

عبد اللہ فرماتے ہیں کہ رسول اللہ ﷺ نے 'قد افلح من تزكئ' کے ذیل میں ارشاد فرمایا:

من شهد ان لا اله الا الله و خلع الانداد و شهد انى رسول الله ۲۔
جس نے شہادت دی کہ اللہ کے سوا کوئی معبود نہیں۔ جن چیزوں کو اس کا مد مقابل ٹھہرایا جاتا ہے ان سے علیحدگی اختیار کی اور اس بات کی گواہی دی کہ میں اللہ کا رسول ہوں۔

۱۔ جامع البیان فی تفسیر القرآن، جزء ۳۰، ص ۹۹، دار المعارف، بیروت لبنان، ۱۹۷۸ء

۲۔ ابن کثیر، تفسیر القرآن العظیم، ۵۰۱/۳، قرطبی، الجامع لاحکام القرآن، جلد ۱، جزء ۲۰، ص ۱۶

جلالین میں 'تزکیہ' کی تشریح 'تطہر بالایمان' سے کی گئی ہے۔ یعنی کامیاب وہ ہوا جس نے ایمان کے ذریعہ پاکی حاصل کی۔
قرطبی میں ہے:

ای من تطہر من الشوک بایمان ۲ یعنی وہ جو ایمان کے ذریعہ شرک سے پاک ہوا۔
مکہ کے ابتدائی دور میں جو سورتیں نازل ہوئیں ان میں سورہ الشمس بھی ہے۔
اس میں بھی یہ مضمون بیان ہوا ہے۔ ارشاد ہے:

قَدْ أَفْلَحَ مَنْ زَكَّهَا. وَقَدْ خَابَ مَنْ
دَسَّهَا. (الشمس: ۹-۱۰)
اور نامراد ہوا وہ جس نے اس کو بادیا۔

مطلب یہ کہ وہ شخص فلاح یاب اور کامیاب ہوا جس نے نیکی اور تقویٰ کے
ذریعہ اپنی شخصیت کو ترقی دی اور اعلیٰ مدارج تک رسائی حاصل کی۔ اس کے برعکس ناکام
اور نامراد ہوا وہ جس نے غلط عقیدہ و فکر اور بد اعمالیوں سے اپنی ذات کو ابھرنے نہ دیا اور
اسے تہ خاک کر کے رکھ دیا۔ علامہ شوکانی کہتے ہیں۔

من زکیٰ نفسه وأنماها وأعلاها
بالتقویٰ فاز بکل مطلوب وظفر
بکل محبوب..... وخسر من أضلها
وأغواها وأخملها ولم يشهرها
بالطاعة والعمل الصالح. ۳
جس نے تقویٰ کے ذریعہ اپنے نفس کا تزکیہ کیا،
اسے نشوونما دیا اور اوپر اٹھایا اس نے ہر مطلوب
پالیا اور کامیاب رہا..... لیکن وہ شخص خسارے
میں رہا جس نے اسے گم راہ کیا اور بھٹکایا،
اسے بچھایا اور اللہ کی اطاعت اور عمل صالح کے
ذریعہ اسے ابھرنے اور نمایاں ہونے نہ دیا۔

یہ کئی سورتوں کی بعض آیات ہیں۔ ان کے علاوہ دیگر مکی سورتوں میں بھی
مختلف مناسبتوں سے تزکیہ کا ذکر ہے۔ ان میں عقیدہ اور فکر کے تزکیہ کا پہلو نمایاں ہے۔
مدنی سورتوں میں بھی تزکیہ کی ہدایات موجود ہیں۔ ان میں سے بعض میں عقیدہ اور فکر کی
اصلاح کا صاف ذکر پایا جاتا ہے۔ سورہ جمعہ میں ارشاد ہے:

۱ تفسیر جلالین، تفسیر سورہ الاعلیٰ

۲ قرطبی، الجامع الاحکام القرآن، جلد ۱۰، جزء ۲۰، ص ۱۶

۳ محمد سلیمان عبداللہ الاشقر، زبدۃ التفسیر من فتح القدر (ملاوکانی) ص ۸۰۹، کویت ۱۹۸۵ء

وہی ہے جس نے امیوں کے اندر ایک رسول خود انہی میں سے اٹھایا، جو انہیں اُس کی آیات سناتا ہے، ان کا تزکیہ کرتا اور ان کو کتاب اور حکمت کی تعلیم دیتا ہے، حالانکہ اس سے پہلے وہ کھلی گمراہی میں پڑے ہوئے تھے۔

هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْل لَفِي ضَلَالٍ مُّبِينٍ.
(الجمعة: ۲)

اس آیت میں اللہ تعالیٰ کے ان عظیم احسانات کا ذکر ہے جو اس نے اپنے پیغمبر حضرت محمد ﷺ کے ذریعہ ایک 'امی' قوم پر کئے۔ یہ احسانات وقتی نہیں دائمی تھے۔ 'امی' اس شخص کو کہا جاتا ہے جو لکھنا پڑھنا نہ جانتا ہو۔ امام راغب کہتے ہیں:

الامی هو الذی لا یکتب ولا یقرأ امی وہ ہے جو نہ لکھ سکے اور نہ کوئی کتاب من کتاب پڑھ سکے۔

اس میں غفلت اور جہالت کا تصور بھی ہے۔!

'امی' یہاں اہل عرب کو کہا گیا ہے۔ ان کی دورِ جاہلیت کی کیفیت بیان ہوئی ہے کہ وہ 'ضلال مبین' (کھلی ضلالت) میں مبتلا تھے۔ اس سے اصلاً مراد شرک اور دینِ حق سے بے خبری اور فسق و فجور کی زندگی ہے۔ عقیدے اور عمل کی اس ضلالت سے نکالنا 'تزکیہ' ہے۔ زنجشیری نے 'وَيُزَكِّيهِمْ' کی تشریح ان الفاظ میں کی ہے۔

یَطَهِّرُهُم مِّنَ الشِّرْكِ وَخَبَائِثِ الْجَاهِلِيَّةِ ۲

آپ انہیں شرک سے اور جاہلیت کی خباثوں سے پاک کرتے ہیں۔

قاضی شوکانی کہتے ہیں:

يُزَكِّيهِمْ اى يَطَهِّرُهُم مِّنَ دَنَسِ الْكُفْرِ وَالذُّنُوبِ وَسَيِّئِ الْاِخْلَاقِ وَقِيلَ يَجْعَلُهُمْ اذْ كِيَاءَ الْقُلُوبِ بِالْاِيْمَانِ. ۳

آپ ان کا تزکیہ کرتے ہیں، یعنی انہیں کفر اور گناہوں کے میل کچیل اور برے اخلاق سے پاک کرتے ہیں۔ اس کے یہ معنی بھی بیان ہوئے ہیں کہ آپ ان کو ایمان کے ذریعہ ذکی القلب (پاک دل) بناتے ہیں۔

۱۔ راغب اصفہانی، مفردات القرآن، مادہ 'اُم'، ص ۳۳، دار المعرفۃ، بیروت ۱۹۹۸ء

۲۔ زنجشیری، الکشاف عن حقائق غوامض التنزیل: ۴/۵۱۷

۳۔ زبدۃ التفسیر من فتح القدر، ص ۷۴۰

سورہ آل عمران میں یہی بات اہل ایمان پر اللہ کے احسان کی حیثیت سے

بیان ہوئی ہے۔ ارشاد باری ہے۔

درحقیقت اہل ایمان پر تو اللہ نے یہ بہت بڑا احسان کیا ہے کہ ان کے درمیان خود انہی میں سے ایک ایسا پیغمبر اُٹھایا جو اس کی آیات انہیں سناتا ہے، اُن کا تزکیہ کرتا ہے اور ان کو کتاب اور دانائی کی تعلیم دیتا ہے، حالانکہ اس سے پہلے یہی لوگ صریح گمراہیوں میں پڑے ہوئے تھے۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ. (ال عمران: ۱۶۴)

یعنی اہل ایمان پر اللہ تعالیٰ کا یہ بہت بڑا احسان ہے کہ اس نے اپنے پیغمبر کے

ذریعہ انہیں اس صریح ضلالت سے نکالا جس میں وہ پڑے ہوئے تھے۔ یہ ضلالت فکر و عقیدہ اور اخلاق و کردار ہر طرح کی تھی۔ تزکیہ اسی سے نکالنے کا نام ہے۔ زنجشری نے اس کی تشریح ان الفاظ میں کی ہے:

کفر کی وجہ سے دلوں میں جو گندگی پیدا ہو جاتی ہے اس سے آپ انہیں پاک کرتے ہیں۔ (اسی طرح) محرمات اور خباثوں میں آلودہ ہونے کی وجہ سے اعضاء و جوارح کو جو نجاست لاحق ہو جاتی ہے اسے دور فرماتے ہیں۔

ويطهرهم من دنس القلوب
بالكفر ونجاسة سائر الجوارح
بملا بسة المحرمات و سائر
الخبائث ۱

یہی بات قاضی بیضاوی نے مختصر الفاظ میں کہی ہے:

آپ انہیں طبیعتوں کی گندگی اور بد اعتقادی اور بد عملی سے پاک کرتے ہیں۔

يَطْهَرُهُمْ مِنْ دَنْسِ الطَّبَاعِ وَسُوءِ
الْإِعْتِقَادِ وَالْأَعْمَالِ ۲

عبادات کا تزکیہ

تزکیہ عبادات کا بھی ہوتا ہے اور عبادات سے تزکیہ حاصل بھی ہوتا ہے۔ سورہ

۱ زنجشری، الکشاف عن حقائق غوامض التنزیل: ۱/۴۲۷

۲ بیضاوی، انوار التنزیل و اسرار التاویل: ۱/۱۸۸، دارالکتب العلمیہ، لبنان ۱۹۸۸ء

اعلیٰ میں ارشاد ہے:

قَدْ أَفْلَحَ مَنْ تَزَكَّىٰ وَذَكَرَ اسْمَ رَبِّهِ
فَلَاحٌ پا گیا وہ جس نے تزکیہ اختیار کیا اور
فَصَلَّىٰ (الاعلیٰ: ۱۴-۱۵)

اس میں تزکیہ کو فلاح کا ذریعہ قرار دینے کے ساتھ اس کی ایک عملی شکل بھی بیان کر دی گئی ہے۔ وہ یہ کہ آدمی اللہ کا ذکر کرے اور اس کا نام لیتا رہے۔ اس کی بہترین صورت وہ اور ادا دعائیں ہیں جن کا رسول اللہ ﷺ شب و روز اور ہر موقع پر اہتمام فرماتے تھے اور جو صحیح احادیث سے ثابت ہیں۔ اللہ کا نام لینے اور اسے یاد کرنے کا سب سے اعلیٰ وارفع ذریعہ نماز ہے۔ اسی وجہ سے ذکر رب کے فوراً بعد نماز کا تذکرہ ہے۔ نماز کے بغیر تزکیہ کا تصور نہیں ہے۔ نماز میں سجدہ ہے اور سجدہ اللہ سے قربت کا سب سے بڑا ذریعہ ہے۔ حکم ہے وَاسْجُدْ وَاقْتَرِبْ (العلق: ۱۹) سجدہ کرو اور قریب ہو جاؤ۔ زکوٰۃ میں تزکیہ کا مفہوم موجود ہے، اس لیے کہ دونوں کا مادہ ایک ہے۔ زکوٰۃ سے مال پاک بھی ہوتا ہے اور اس میں خیر و برکت اور نشوونما بھی ہوتی ہے۔

رسول اللہ ﷺ کو حکم ہے۔

خُذْ مِنْ أَمْوَالِهِمْ صَدَقَةً تُطَهِّرُهُمْ
وَتُزَكِّيهِمْ بِهَا (التوبہ: ۱۰۳)
آپ ان کے اموال میں سے صدقہ قبول
کر کے ان کی تطہیر اور تزکیہ فرمائیں۔
اس کا مطلب یہ ہے کہ صدقات اگر صحیح ہاتھوں میں پہنچیں تو اس سے تطہیر اور
تزکیہ حاصل ہوتا ہے۔

روزے کا مقصد لَعَلَّكُمْ تَتَّقُونَ (البقرہ: ۱۸۳) یعنی تاکہ تم میں تقویٰ پیدا ہو،
کے الفاظ میں بیان ہوا ہے۔ یعنی اس سے امید کی جاسکتی ہے کہ آدمی گناہوں سے بچے گا
اور خدا پرستی کی راہ اختیار کرے گا۔ تقویٰ ہی کا دوسرا نام تزکیہ ہے۔

(باقی)